

"IR-RUH FIL-KELMA"

ta'
OLIVER FRIGGIERI

STUDJU TA'
ĠUŻE' GALEA

DAN hu studju profond u motivat dwar ir-ruh, il-qalb u l-bixra tal-letteratura kif jtnisslu mill-persunalità tal-kittieba. Fid-dahla għall-ktieb Oliver Friggieri jfisser il-fehma tiegħu dwar il-kriterji li għandhom iwasslu għal kritika ġusta u meqjusa li tagħti hjiel mhux biss tal-valuri artistici, iżda wkoll tas-sentimenti spiritwali ta' l-artsit, anzi l-element spiritwali għandu jiehu l-ewwel post għax "l-għana spiritwali jittiraxxendi l-forum u s-seher tal-materja".

Iżda l-ispiritwalità wehida mhix biżżejjed biex tohloq ġmiel u sedqa letterarja. Il-kittieb, biex jirnexxi, jehtieglu jgarrab u jistharreg dak kollu li taf trodd il-hajja għax l-esperjenza tnebbħu kif ifisser ix-xenqat u t-tqanq' l li jahknu fuq in-nisel uman. Fi ftit kliem, biex wiehed ikun jista' jagħmel apprezzament serju tal-hajja, jehtieg ikollu esperjenza tagħha.

Il-letteratura, bħal ġeneri artistici oħra, fiha nnifisha aktarx hi s-sublimazzjoni ta' l-esperjenza. Mingħajr esperjenza, il-kittieb jista' jfasal qari sabih iżda mhux xogħlijiet letterarji li jqanqlu l-qalb u jixegħlu l-mohh.

L-awtur intebah sewwa bi-problema li jiltaqa' magħha l-kritiku sincier u għaraf ifisser tajjeb il-fili li għandu jgħbed biex isolvih: il-kritiku jsib ruhu quddiem tliet entitajiet: dik ta' kittieb, dik tal-pubbliku li jaqra u dik tiegħu nnifsu, u biex ikun ġust, irid ilaqqa l-motivi ta' dawn it-tlieta billi jara l-persunalitajiet tagħhom kif jikkombinaw u jikkoncertaw bejniethom. Il-fehma tiegħu għandha tkun li jara jekk minn dak il-kuncert trinomju tohroġ armonija jew le.

Id-dahla ta' Oliver Friggieri fiha nnifisha thaddan tezi mahsuba bid-dehen u mirquma bil-għaqal; biċċa xogħol li wehida biss tista bħala kontribuzzjoni mill-aktar importanti li qatt inkitbu f'islienna. L-awtur jagħfas fuq l-astratt u r-riflessiv, imma b'daqshekk ma jwarrabx l-element loġiku għax din id-dahla ma hix miktuba għall-qarrej ordinarju, iżda għall-qarrej intellettuali li jixtieq jeżerċita l-intelligenza u ma jbarrix l-argumenti u l-ispekulazzjonijiet.

Wara d-dahla, Friggieri jgħaddi għall-kritika ta' whud mill-poeti u prozaturi u jibda mill-poeta nazzjonali. Dun Karm għadu ma sabx il-

prospettiva li tisthoqqlu fil-kumpless tal-lirika Maltija. Sa ftit żmien il- l-poeżija Maltija kienet taħt l-influss ta' eżuberanza mqanqla minn tradizzjonal-żmu u nazzjonalizmu. F'dawn l-ahhar snin biss rajna l-hsieb u l-espressjoni imilu lejn nahiet mifrudin minn xulxin, maqtughin mill-bixriet qodma u jwasslu għall-kunċetti moderni.

L-awtur f'Dun Karm jilmaħ rażna fl-istint, kif ukoll fl-espressjoni, u r-rażna hi tant qawwija li kultant tinhass bhala limitazzjoni fl-iżlanċ liriku. Madankollu Dun Karm kellu x-xorti li jfiġġ fix-xefaq letterarju fil-hin u l-waqt meta rajna d-dawl ta' jum il-helsien u meta kien hemm bżonn li xi hadd jipprietka l-avvent mistenni u jxandru b'kelma safja, mirquma, Maltija li sservi bhala rahan ta' fidwa.

Dun Karm kien il-lehen mixghul bil-hrara, imma l-awtur jagħmel analiżi fina hafna tal-konflitti ġewwiena li semmghu dak il-lehen. Hawn iqumu d-diffikultajiet li wiehed jitlaqa' magħhom meta jisthar-reg l-"ego" dunkarmjan, jew il-kumpless fiżiku, spiritwali, filosofiku, reliġjuż li kien jissatura l-persunalità tal-poeta qassis.

Dawn it-tensjonijiet xi drabi konfliġġenti ma setghux ma jhallux l-effett tagħhom fil-kitba ta' Dun Karm, u minn hawn ġejjin l-opinjoni-jiet diversi li nholqu dwaru. L-awtur jagħmel kritika raġunata u penetranti hafna dwar hafna mill-aspetti ta' kritika li nkitbet fuqu.

F'Ninu Cremona ma nitfixklux fil-taħbi! introvert ghax hu kien dak li l-Ingliżi jsejhu "good mixer". Hu qatt ma nfatam mis-seher folkloristiku, tradizzjonali u leġġendarju. Dan jidher, kif fisser Friggieri, fl-essays, fin-novelli u fid-dramm. Izda Cremona jisthoqqlu tifhira għall-manjera li biha fisser x'inhi l-essenza tal-Malti u qered darba għal dejjem il-preġudizzju tal-Malti Safi.

Briffa, "l-aktar poeta sugġestiv u introvert tal-letteratura Maltija", ghex u kiteb taħt l-influenza ta' emozzjoni mistika li xxenxlet ma' grajjet hajtu. Is-sentiment mistiku hafna drabi jesprimi ruhu f'mument ta' niket jew ta nostalgija, u l-awtur jagħmel analiżi fina u komparata ta' l-ewwel poeżija u ta' l-ahhar wahda biex juri u jipprova s-sentimenti emotivi u t-tensjonijiet "li baqghu jheddu lill-poeta sa l-ahhar."

F'kuntrast insibu lil Ġorġ Zammit poeta mqanqal mir-romanti-ċizmu. L-awtur jidhirli li l-lirika ta' Zammit hi ispirata mill-holqien hu kif inhu, u hi hielsa mill-aljenazzjoni ta' preokkupazzjonijiet spekulativi. Għalih il-qofol hi l-holqa eterna li torbot id-dinja barranija jew in-natura, mad-dinja ġewwenija jew spiritwali.

Friggieri jinqeda bir-rumanz "Taħt Tliet Saltniet" biex jislet ap-

prezzament fuq Gużè Aquilina. Skond l-awtur, Aquilina hu mqanqal minn motiv ta riforma, mhux riforma distruttiva iżda oħra msejsa fuq it-tagħlim tal-Vanġelu. L-awtur ifisser kif “ir-riforma ta’ Aquilina hi mibnija fuq bdil tal-fehmiet u mhux fuq il-vjolenza u l-aggressjoni li jbellghu l-bidla mingħajr ma jibnu kollox fuq bidla spiritwali”, u hawn wiehed jintebah b’ċerta affinità bejn il-prinċipji ta’ Aquilina ma’ dawk li sostna dejjem Gandhi, il-mexxej Indjan.

Din is-sejha umanitarja ta’ Aquilina ma tinstemax biss fir-rumanz li kkummenta dwaru l-awtur, iżda f’dan il-ktieb tidher aktar fiċ-ċar, u forsi wkoll aktar attraenti billi hi mżewġa bir-“rifugiū fl-imghoddi storiku”.

Dwar Anton Buttigieg l-awtur jikteb: “In-natura hi l-fidi ta’ Buttigieg” u jsahha il-fehma tieghu billi jagħmel riflessjonijiet dwar il-persunalità, l-esperjenza u l-eżistenza tal-poeta. In-natura tant għandha ġibda sħiha fuq il-poeta li għamlit u biċċa minnha hekk li hu jhošs ruhu bħala sehem organiku f’dak il-kumpless tal-għażeb li hi n-natura, difatti fil-versi tieghu wiehed jisthajjel il-bixra ta’ hlewwa serafika Frangiskana.

Il-volum fih ukoll studji oħrajn dwar Francis Ebejer u awturi oħra ta’ zmienna bħal Frans Sammut u Oreste Calleja.

Il-kelma hi don sabih li jagħni lill-bniedem u jagħzlu mill-animali. Il-kelma hi l-espressjoni tad-dehen, l-aqwa u l-oghla fakultà tal-bniedem. Saru hafna studji fuq il-kelma miktuba, minn ikkonsidra l-gmiel tagħha, min il-qawwa, min is-seher. Oliver Friggieri f’dan il-ktieb tieghu jistharreg ir-ruh li tinsab fil-kelma miktuba bil-Malti u skopra mhux biss sedqa, sebh u seher imma wkoll gherf, ġenju u talent.

Oliver Friggieri mhux l-awtur li jixxieghel fis-superficialità u jintilef wara x-xejn, imma huwa l-istudjuż li jistharreg id-dimensjonijiet tas-sugġett u jifli b’mod loġiku l-kunċett ewlieni tal-kwistjoni li taqa’ fi hsiebu. Hu ma jissodisfax ruhu bil-qisien materjali, imma jinsisti li jsib il-valuri spiritwali jew jagħraf l-ispekulazzjonijiet filosofiċi li ma jonqsu qatt fix-xogħlijiet ta’ siwi letterarju.

Minn dan il-ktieb (Klabb Kotba Maltin) wiehed jara kemm hija vasta l-kapaċità intellettuali ta’ Oliver Friggieri, imma fuq kollox wiehed jinduna li huwa jaf jinqeda b’dik il-kapaċità biex jagħti hjiel mhux biss ta’ l-immaġini iżda wkoll tar-ruh u tal-qalb fix-xogħlijiet letterarji li hu jindahal biex jagħmel il-kritika ta’ għom.